

“Peyvənddən sonra ürəyim rahatlandı, sanki mənə güc gəldi...”

Əhali vaksinasiyada artıq fəal iştirak edir

◆ Vaksinasiya prosesindən reportaj

1950-ci ildən başlayaraq aprel ayının 7-si Ümumdünya Sağlamlıq Günü kimi qeyd edilir. Bu tarix sağlamlığın və səhiyyənin problemlərinə yönələn və planetin hər bir sakininin sağlamlığının qorunması və əmin-amanlığının təmin edilməsi üçün birgə fəaliyyət göstərməyə xidmət edən əlamətdar gündür.

Ümumdünya Sağlamlıq Günü ərəfəsində yeni növ koronavirusa qarşı vaksinasiya həyata keçirilən ünvanlardan birinə - 26 nömrəli Mərdəkan Birləşmiş Şəhər Xəstəxanasına baş çəkdik.



Gəlinxanım nənə:
“Artıq rahatam”

Ağ lövhə üzərində iri qara hərflərlə “Peyvənd otağı” yazılmış qapının qarşı-

sında yaşlı, orta yaşlı qadınların, kişilərin məsafə ilə düzüldüyü sıraya qoşuluruq. Hər kəs növbədə duraraq ağ xalalı tibb bacısının adını çağırmasını, nəhayət, onun da vaksinasiya olunma məqamının çatmasını səbrlə gözləyir.

Yaşı 70-i haqlamış Gəlinxanım nənə ilə də elə bu peyvənd növbəsində tanış olub söhbət edirik. Yaşının bu sinninə baxmayaraq olduqca qıvrıq və şux görünən Gəlinxanım nənə danışdıqca, həm də söhbətçil olduğu üzə çıxır. Deyir ki, Qala qəsəbəsinin sakini-dir və koronavirusa qarşı peyvəndin ikinci dozasını vurdurmaq üçün bura gəlib. Azərbaycanda koronavirusa qarşı vaksinasiya başlayan kimi övladları təkid edib ki, o da mütləq peyvənd olunsun:

